



ធនាគារជាតិនៃកម្ពុជា

លេខ.....

សុន្ទរកថា

ឯកឧត្តម ជា ចាន់តូ ទេសាភិបាលធនាគារជាតិនៃកម្ពុជា
ថ្លែងក្នុងឱកាសបិទសន្និបាតបូកសរុបលទ្ធផលការងារឆមាសទី១
និងទិសដៅការងារឆមាសទី២ ឆ្នាំ២០១៥ របស់ធនាគារជាតិនៃកម្ពុជា
រាជធានីភ្នំពេញ ថ្ងៃទី៤ ខែសីហា ឆ្នាំ២០១៥
(១១១១ * ២២២២)

សូមគោរព ៖

- លោក Hervé DALLERAC ជំនាញការទូទៅប្រចាំធនាគារជាតិនៃកម្ពុជា
- លោក Robert Beerens ជំនាញការប្រចាំធនាគារជាតិនៃកម្ពុជា
- លោកជំទាវ ឯកឧត្តម លោក លោកស្រី នាងកញ្ញាទាំងអស់ ជាទីមេត្រី!

នៅពេលនេះ សន្និបាតបូកសរុបលទ្ធផលការងារឆមាសទី១ និងទិសដៅការងារឆមាសទី២ ឆ្នាំ២០១៥ របស់ធនាគារជាតិនៃកម្ពុជាយើង បានឈានដល់ទីបញ្ចប់ប្រកបដោយជោគជ័យ ក្រោមបរិយាកាសសប្បាយរីករាយនិងស្និទ្ធស្នាលបំផុត ។ ជារួម ខ្ញុំសូមវាយតម្លៃយ៉ាងខ្ពស់ថា អង្គសន្និបាតយើងប្រព្រឹត្តទៅក្នុងរយៈពេលតែមួយថ្ងៃមែន ប៉ុន្តែយើងទទួលបាននូវខ្លឹមសារសំខាន់ៗ និងទិសដៅការងារកិច្ចដែលត្រូវយកទៅអនុវត្តនៅឆមាសទី២ បន្តទៀត ហើយសមាជិក-សមាជិកានៃអង្គសន្និបាតទាំងមូលក៏បានស្វែងយល់ពីសភាពការណ៍សេដ្ឋកិច្ចសកល តំបន់ និងកម្ពុជា ក៏ដូចជាការអភិវឌ្ឍន៍កម្រើនថ្មីៗនៃវិស័យធនាគារនៅកម្ពុជាផងដែរ ។

ជាថ្មីម្តងទៀត ខ្ញុំសូមថ្លែងអំណរគុណចំពោះ ឯកឧត្តម លោកជំទាវ ដែលបានធ្វើបទអន្តរាគមន៍និងផ្តល់អនុសាសន៍ល្អៗជូនអង្គសន្និបាតយើង ។ ខ្ញុំក៏សូមថ្លែងអំណរគុណផងដែរចំពោះថ្នាក់ដឹកនាំនិងមន្ត្រីបុគ្គលិកទាំងអស់ ដែលបានអញ្ជើញចូលរួម និងខិតខំយកចិត្តទុកដាក់ស្តាប់ខ្លឹមសារសំខាន់ៗនៃអង្គសន្និបាត តាំងពីដើមរហូតដល់ចប់ ។

- គណៈអធិបតី
- លោកជំទាវ ឯកឧត្តម លោក លោកស្រី នាងកញ្ញា ជាទីមេត្រី!

ខ្ញុំបានកត់សម្គាល់ឃើញថា តាំងពីព្រឹកមិញរហូតមកដល់ពេលនេះ អង្គសន្និបាតរបស់យើងបានប្រព្រឹត្តទៅយ៉ាងសកម្ម ដោយផ្ដោតលើចំណុចសំខាន់ៗ ដូចតទៅ ៖

អំពីស្ថានភាពសេដ្ឋកិច្ចនិងសមិទ្ធផលការងាររបស់ធនាគារជាតិនៃកម្ពុជា : កាលពីព្រឹកមិញ លោកជំទាវ ជា សិរី បានជម្រាបជូនអង្គសន្និបាតរួចហើយ អំពីសមិទ្ធផលរបស់ធនាគារជាតិ នៃកម្ពុជា ដែលទាក់ទងនឹងការដឹកនាំនិងគ្រប់គ្រងនយោបាយរូបិយវត្ថុ ការត្រួតពិនិត្យនិង ពង្រឹងសុវត្ថិភាពប្រព័ន្ធធនាគារនិងហិរញ្ញវត្ថុ ការគ្រប់គ្រងការវិនិយោគទុនបម្រុងអន្តរជាតិ ការគ្រប់គ្រងនិងពង្រឹងសុវត្ថិភាពប្រតិបត្តិការការងារធនាគារកណ្តាល ការប្រឆាំងការសម្អាត ប្រាក់និងហិរញ្ញប្បទានភេរវកម្ម និងការងារទំនាក់ទំនងអន្តរជាតិជាដើម ។ សមិទ្ធផល ទាំងនេះ គឺជាសមិទ្ធផលរួមរបស់យើងទាំងអស់គ្នា ដែលកើតឡើងពីការចូលរួមនៃកម្លាំងសរុប ហើយការងារនេះពិតជាបានរួមចំណែកក្នុងការអភិវឌ្ឍប្រព័ន្ធធនាគារ ឱ្យប្រព្រឹត្តទៅប្រកប ដោយសុវត្ថិភាព រក្សាបាននូវស្ថិរភាពថ្លៃ និងបានរួមចំណែកពង្រឹងស្ថិរភាពម៉ាក្រូសេដ្ឋកិច្ច ឆ្ពោះទៅគាំទ្រកំណើនសេដ្ឋកិច្ចប្រកបដោយចីរភាព ស្របតាមយុទ្ធសាស្ត្រចតុកោណដំណាក់ កាលទី៣ និងយុទ្ធសាស្ត្រអភិវឌ្ឍន៍វិស័យហិរញ្ញវត្ថុ រយៈពេលវែង របស់រាជរដ្ឋាភិបាល ។

ការសម្រេចបាននូវគោលដៅនៃកំណើនសម្រាប់ប្រទេសជាតិបែបនេះ ក៏មិនអាច កាត់ផ្តាច់ពីការចូលរួមចំណែករបស់រាជរដ្ឋាភិបាល ក្រសួងស្ថាប័ន និងអាជ្ញាធរពាក់ព័ន្ធនានា ដែលបានចូលរួមចាត់វិធានការពង្រឹងស្ថិរភាពម៉ាក្រូសេដ្ឋកិច្ច និងអនុវត្តគោលនយោបាយគាំទ្រ មួយចំនួនទៀត ស្របតាមគោលនយោបាយរបស់រាជរដ្ឋា-ភិបាលផងដែរ ។

ដើម្បីបន្តអនុវត្តគោលនយោបាយរាជរដ្ឋាភិបាល ក្នុងការពង្រឹងស្ថិរភាពម៉ាក្រូសេដ្ឋកិច្ច ជាតិ និងអភិវឌ្ឍន៍វិស័យធនាគារនិងហិរញ្ញវត្ថុ ឱ្យកាន់តែរីកចម្រើនថែមទៀត ខ្ញុំសូមលើកឡើង នូវទិសដៅភារកិច្ចខ្លះៗសម្រាប់ឱ្យមន្ត្រីបុគ្គលិកទាំងនៅទីស្នាក់ការកណ្តាល និងនៅសាខា រាជធានី-ខេត្ត ជ្រាបពីអ្វីដែលធនាគារជាតិនៃកម្ពុជាអនុវត្តតាមមុខងារភារកិច្ច ដូចតទៅ :

១/- ការអនុវត្តគោលនយោបាយរូបិយវត្ថុ : គឺជាភារកិច្ចស្នូលរបស់ធនាគារជាតិនៃកម្ពុជា ក្នុងការរក្សាស្ថិរភាពថ្លៃ ដើម្បីសម្រួលដល់ការអភិវឌ្ឍរីកចម្រើននៃសេដ្ឋកិច្ចជាតិ ។ ទោះបី សេដ្ឋកិច្ចកម្ពុជាស្ថិតក្នុងបរិបទដុល្លារូបនីយកម្មក៏ដោយ ក៏ធនាគារជាតិនៃកម្ពុជា ក្នុងនាមជា អាជ្ញាធររូបិយវត្ថុ ខិតខំរក្សាបាននូវស្ថិរភាពថ្លៃ និងអត្រាប្តូរប្រាក់ ជាពិសេស បាននិងកំពុង រួមចំណែករក្សាបានល្អប្រសើរនូវស្ថិរភាពម៉ាក្រូសេដ្ឋកិច្ច ក្នុងរយៈពេល ១៥ឆ្នាំ ចុងក្រោយនេះ ។ ភាពល្អប្រសើរនេះ បានឆ្លុះបញ្ចាំងពីប្រសិទ្ធភាពនៃការអនុវត្តគោលនយោបាយរូបិយវត្ថុនិង ប្តូរប្រាក់របស់ធនាគារជាតិនៃកម្ពុជា ។ ដើម្បីបន្តរក្សាឱ្យបានស្ថិរភាពនេះ ខ្ញុំសូមឱ្យនាយកដ្ឋាន និងអង្គភាពពាក់ព័ន្ធនានា ត្រូវបន្តរួមចំណែកអនុវត្តគោលនយោបាយរូបិយវត្ថុ ប្រកបដោយ ភាពទន់ភ្លន់និងប្រុងប្រយ័ត្ន ពង្រឹងសុខភាពនិងសុវត្ថិភាពប្រព័ន្ធធនាគារ និងបន្តលើកកម្ពស់ ការប្រើប្រាស់ប្រាក់រៀលឱ្យកាន់តែទូលំទូលាយ ដើម្បីពង្រឹងជំនឿទុកចិត្តរបស់សាធារណជន និងប្រសិទ្ធភាពនៃការអនុវត្តគោលនយោបាយរូបិយវត្ថុរបស់យើង ។

២/- ការគ្រប់គ្រងទុនបម្រុងអន្តរជាតិ : គឺជាការងារអាទិភាពមួយដ៏មានសារៈសំខាន់របស់យើង ។ ទុនបម្រុងអន្តរជាតិ គឺជាទ្រព្យសម្បត្តិជាតិ បាននិងកំពុងដើរតួនាទីយ៉ាងសំខាន់ក្នុងការអនុវត្តគោលនយោបាយរូបិយវត្ថុ ពង្រឹងស្ថិរភាពអត្រាប្តូរប្រាក់ ជញ្ជីងទូទាត់ ស្ថិរភាពហិរញ្ញវត្ថុ ជំនឿទុកចិត្តរបស់ប្រទេស និងជាប្រភពចំណូលរបស់យើង ។ ដោយយល់ពីសារៈសំខាន់នៃការងារនេះ ខ្ញុំបានកែទម្រង់និងរៀបចំពង្រឹងរចនាសម្ព័ន្ធចាត់តាំង បណ្តុះបណ្តាល និងធ្វើឯកទេសកម្មមុខជំនាញមន្ត្រីបុគ្គលិកជាបន្តបន្ទាប់ ឱ្យស្របតាមស្ថានភាពរីកចម្រើនក្នុងរយៈពេលប៉ុន្មានឆ្នាំចុងក្រោយនេះ ។

ដើម្បីគ្រប់គ្រងនិងពូនគរទុនបម្រុងអន្តរជាតិឱ្យកាន់តែមានប្រសិទ្ធភាពថែមទៀតខណៈដែលវិបត្តិបំណុលនៅអឺរ៉ុបកំពុងបន្ត ការអនុវត្តគោលនយោបាយរូបិយវត្ថុវិញ្ញាបនបត្ររបស់ធនាគារកណ្តាលក្នុងតំបន់កំពុងរងសម្ពាធនិងបញ្ហា downside risks មួយចំនួនទៀតកំពុងបន្តដោះស្រាយ ខ្ញុំស្នើសុំឱ្យនាយកដ្ឋានជំនាញត្រូវពិនិត្យពីភាពទន់ភ្លន់នៃគោលនយោបាយវិនិយោគ ការធ្វើពិពិធកម្មសំណើវិនិយោគ ប្រព័ន្ធរាយការណ៍ព័ត៌មាន ការពង្រឹងសមត្ថភាពបច្ចេកទេសរបស់មន្ត្រីជំនាញ និងធ្វើបច្ចុប្បន្នកម្មគោលនយោបាយវិនិយោគ ស្របតាមស្ថានភាពជាក់ស្តែងនៃសេដ្ឋកិច្ចនិងហិរញ្ញវត្ថុអន្តរជាតិផងដែរ ។

៣/- ការត្រួតពិនិត្យនិងការអភិវឌ្ឍប្រព័ន្ធធនាគារ : ខ្លឹមសារសំខាន់ដូច ឯកឧត្តម គឹម វ៉ា បានជម្រាបជូនអង្គសន្និបាតរួចហើយ ។ ខ្ញុំសូមបញ្ជាក់ថា ការត្រួតពិនិត្យគ្រឹះស្ថានធនាគារនិងហិរញ្ញវត្ថុ ធ្វើឡើងក្នុងគោលបំណងពង្រឹងសុវត្ថិភាពប្រព័ន្ធធនាគារ ជំនឿទុកចិត្តវិនិយោគិន ការពារផលប្រយោជន៍សាធារណជនទូទៅ និងអភិវឌ្ឍប្រព័ន្ធធនាគារឱ្យប្រព្រឹត្តទៅដោយរលូននិងមានប្រសិទ្ធភាព រួមចំណែកអភិវឌ្ឍសេដ្ឋកិច្ចជាតិ ។ ការរីកចម្រើននៃបច្ចេកវិទ្យាផលិតផលហិរញ្ញវត្ថុ និងភាពប្រទាក់ក្រឡាគ្នានៃបណ្តាញសេវាអាជីវកម្មរបស់គ្រឹះស្ថានធនាគារនិងហិរញ្ញវត្ថុបច្ចុប្បន្ន មានទិដ្ឋភាពវិជ្ជមាន ផងនិងហានិភ័យផង ។ ចំពោះហានិភ័យគឺជាកង្វល់របស់យើងជាអាជ្ញាធរ ដែលតម្រូវឱ្យយើងបង្កើនការយកចិត្តទុកដាក់តាមដាន និងត្រួតពិនិត្យលើគ្រប់លទ្ធភាពនៃហានិភ័យផ្សេងៗដែលអាចកើតឡើង ហើយត្រូវចាត់វិធានការដោះស្រាយឱ្យទាន់ពេលវេលា ។ ដើម្បីអនុវត្តការងារនេះឱ្យមានប្រសិទ្ធភាព ធនាគារជាតិនៃកម្ពុជា ក្នុងនាមជាអាជ្ញាធរត្រួតពិនិត្យ ខ្ញុំស្នើសុំឱ្យខំបណ្តុះបណ្តាលមន្ត្រីត្រួតពិនិត្យនិងបញ្ញត្តិកម្ម ទាំងផ្នែកជំនាញនិងវិធីសាស្ត្រត្រួតពិនិត្យ ដោយផ្អែកលើហានិភ័យនិងទស្សនអនាគត ដើម្បីឱ្យគុណភាពនៃការត្រួតពិនិត្យប្រព័ន្ធធនាគារ កាន់តែមានភាពគ្រប់ជ្រុងជ្រោយនិងប្រសិទ្ធភាព ។

ចំពោះវិស័យមីក្រូហិរញ្ញវត្ថុ បន្តមានការរីកចម្រើនខ្លាំងនិងយ៉ាងឆាប់រហ័ស ក្នុងរយៈពេលជាង១០ឆ្នាំនេះ បន្ទាប់ពីសម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា ប្រកាសយកឆ្នាំ២០០៦ ជាឆ្នាំមីក្រូហិរញ្ញវត្ថុនៅកម្ពុជា មក ។ ទន្ទឹម

នឹងការរីកចម្រើន ក៏មានបញ្ហាប្រឈមដែរ ជាពិសេស ដូច ឯកឧត្តម គឹម វ៉ា បានជម្រាប ហើយថា បញ្ហាដែលកើតឡើងថ្មីៗនេះមិនមែនជាបញ្ហារបស់គ្រឹះស្ថានមីក្រូហិរញ្ញវត្ថុមាន អាជ្ញាប័ណ្ណទេ គឺជាបញ្ហាដែលកើតឡើងដោយជនឱកាសនិយមនិងអង្គការក្រៅរដ្ឋាភិបាល ឬសមាគមមួយចំនួនឆ្លៀតឱកាសរកស៊ីក្រៅច្បាប់ ។ បញ្ហាដែលអង្គការឬសមាគមមួយចំនួន បានធ្វើប្រតិបត្តិការឥណទានជ្រកក្រោមស្លាកគ្រឹះស្ថានមីក្រូហិរញ្ញវត្ថុ ហើយបានប្រែក្លាយ បញ្ហានេះថាជាហានិភ័យសម្រាប់យើងដោះស្រាយ ។ បច្ចុប្បន្ន យើងបានសហការជាមួយ ក្រសួងសេដ្ឋកិច្ចនិងហិរញ្ញវត្ថុចេញសេចក្តីថ្លែងការណ៍រួម និងសហការជាមួយក្រសួងមហាផ្ទៃ ដើម្បីផ្សព្វផ្សាយនៅគ្រប់ខេត្ត-ក្រុងទូទាំងប្រទេសផងដែរ មកដល់ពេលនេះយើងបានសហការ ផ្សព្វផ្សាយចំនួន ១៣ខេត្ត ហើយ ។

ដើម្បីបន្តពង្រឹងការត្រួតពិនិត្យនិងធ្វើនិយ័តកម្មឱ្យកាន់តែមានប្រសិទ្ធភាពបន្ថែមទៀត ខ្ញុំស្នើឱ្យ ឯកឧត្តម គឹម វ៉ា និងថ្នាក់ដឹកនាំពាក់ព័ន្ធ រៀបចំផែនការសកម្មភាពឱ្យស្របតាម យុទ្ធសាស្ត្រអភិវឌ្ឍន៍វិស័យហិរញ្ញវត្ថុរយៈពេលវែងរបស់យើង ដូចជា ៖ ១/- ពង្រឹងនិងពង្រីក សមត្ថភាពជំនាញមន្ត្រីត្រួតពិនិត្យនិងបញ្ញត្តិកម្ម ឱ្យដើរស្របនឹងការប្រែប្រួលនៃនិម្មាបនកម្ម ហិរញ្ញវត្ថុតំបន់និងអន្តរជាតិ និងស្តង់ដារអភិក្រមស្តីពីការត្រួតពិនិត្យធនាគារ ២/- កែលម្អ ក្របខ័ណ្ឌច្បាប់ ដើម្បីគ្រប់គ្រងអង្គការក្រៅរដ្ឋាភិបាល និងសមាគមមួយចំនួនទាំងនោះ ដែលធ្វើប្រតិបត្តិការក្រៅច្បាប់ ជ្រកក្រោមស្លាកគ្រឹះស្ថានមីក្រូហិរញ្ញវត្ថុមានច្បាប់ ៣/- បង្ក បរិយាកាសប្រកួតប្រជែងលើអត្រាការប្រាក់ សេវា និងផលិតផលហិរញ្ញវត្ថុ ៤/- ពង្រីកលទ្ធភាព ប្រើប្រាស់ឥណទាន ឬការធ្វើបរិយាប័ន្នហិរញ្ញវត្ថុចំពោះប្រជាជន ដែលមានចំណូលទាប នៅតំបន់ជនបទបន្ថែមទៀត ៥/- សម្របសម្រួលគោលនយោបាយអភិវឌ្ឍន៍វិស័យហិរញ្ញវត្ថុ ជាមួយក្រសួង-ស្ថាប័នពាក់ព័ន្ធ និង ៦/- លើកកម្ពស់ការយល់ដឹងដល់សាធារណជនអំពី វិស័យហិរញ្ញវត្ថុ និងបរិយាប័ន្នហិរញ្ញវត្ថុ ជាពិសេស បន្តអនុវត្តនូវស្មារតីសេចក្តីថ្លែងការណ៍ រួមរវាងក្រសួងសេដ្ឋកិច្ចនិងហិរញ្ញវត្ថុ និងធនាគារជាតិនៃកម្ពុជា ឱ្យកាន់តែមានប្រសិទ្ធភាព ថែមទៀត ។

៤/- សមាគមមន្ត្រីបុគ្គលិករបស់ធនាគារជាតិនៃកម្ពុជា និងការងារសវនកម្មផ្ទៃក្នុងនិងអធិការកិច្ច : ដូចមានក្នុងរបាយការណ៍របស់ លោកជំទាវ ស្រី ស៊ីយុត បានជម្រាបជូនអង្គសន្និបាត កន្លងមក សមាគមយើងបានបំពេញភារកិច្ចល្អប្រសើរហើយ ។ ខ្ញុំសូមឯកភាពទៅលើ របាយការណ៍នេះ និងបញ្ជាក់ជូនថា សំខាន់គឺសមាគមត្រូវបន្ត ពង្រឹងសាមគ្គីភាពផ្ទៃក្នុង ជាភាគរភាព និងជួយឧបត្ថម្ភគ្នាទៅវិញទៅមកក្នុងពេលមានការ លំបាក ជាពិសេស ត្រូវយក ចិត្តទុកដាក់ពីបញ្ហាសុខភាព និងការលំបាកជាក់ស្តែងបន្ថែម ទៀត ។ ដើម្បីពង្រឹងសាមគ្គីភាព ផ្ទៃក្នុង និងក្តាប់បានពីការលំបាករបស់មន្ត្រីបុគ្គលិកយើង ខ្ញុំស្នើសុំឱ្យសមាគមបង្កើតឱ្យមាន កម្មវិធីប្រជុំជីវភាពសមាជិកនៅតាមនាយកដ្ឋាន ឬអង្គភាព របស់ខ្លួនជាទៀងទាត់ ។

ចំពោះការងារសវនកម្មផ្ទៃក្នុងនិងអធិការកិច្ច ជាការងារស្នូលដ៏សំខាន់ ក្នុងការពង្រឹង សុវត្ថិភាព និងប្រសិទ្ធភាពធនាគារកណ្តាលរបស់យើង ។ ខ្ញុំសូមឯកភាពចំពោះរបាយការណ៍ និងវិធានការរបស់ លោកជំទាវ ស្រី ស៊ីយុត ។ ការងារសវនកម្មផ្ទៃក្នុងនិងអធិការកិច្ច មាន សារៈសំខាន់ណាស់សម្រាប់វាយតម្លៃពីភាពរឹងមាំ សុវត្ថិភាព និងប្រសិទ្ធភាពនៃប្រតិបត្តិការ ធនាគារជាតិនៃកម្ពុជា ស្របតាមគោលការណ៍សវនកម្មនិងអភិបាលកិច្ច ។

កន្លងមក ក្រុមការងារសវនកម្មយើងបានបំពេញមុខងារ-ភារកិច្ច ប្រកបដោយ ជោគជ័យ ។ ដើម្បីបន្តដំណើរការការងារនេះឱ្យមានប្រសិទ្ធិនិងជោគជ័យថែមទៀត ខ្ញុំសូម ស្នើសុំឱ្យអគ្គាធិការដ្ឋានបន្តចុះតាមដានការអនុវត្តតាមអនុសាសន៍ដែលបានលើកឡើង និង រៀបចំយន្តការវាយតម្លៃហានិភ័យប្រតិបត្តិការតាមផ្នែក និងពង្រឹងការងារអធិការកិច្ចទាំងនៅ ស្នាក់ការកណ្តាល និងសាខារាជធានី-ខេត្ត បន្តទៀត ហើយសូមឱ្យនាយកដ្ឋាននិងអង្គភាព ក្រោមឱវាទទាំងអស់ ត្រូវចូលរួមសហការអនុវត្តតាមអនុសាសន៍ណែនាំរបស់អគ្គាធិការដ្ឋាន ។ ជាមួយគ្នានេះ មន្ត្រីបុគ្គលិកយើងគ្រប់ថ្នាក់ ត្រូវខិតខំអភិវឌ្ឍខ្លួន តាមរយៈការសិក្សាស្វែងយល់ ពីការប្រែប្រួលនៃក្របខ័ណ្ឌនិងគោលការណ៍ត្រួតពិនិត្យផ្ទៃក្នុង ព្រមទាំងត្រូវខិតខំគោរពវិន័យ ការងារ គោរពការចាត់តាំង និងជំនាញមុខងារ-ភារកិច្ចរបស់ខ្លួន ប្រកបដោយស្មារតីទទួល ខុសត្រូវខ្ពស់បំផុត ។

៥/- ការងារអគ្គបេឡានិងក្រុមប្រឹក្សាវិន័យ : ឯកឧត្តម ថា យ៉ាវ បានជម្រាបជូនអង្គសន្និបាត ពីសមិទ្ធផលនៃការគ្រប់គ្រងបេឡាប្រតិបត្តិការ ការផ្គត់ផ្គង់ធនបត្រ ការរក្សាសុវត្ថិភាពឃ្លាំង ទ្រព្យសម្បត្តិ ការដឹកជញ្ជូនធនបត្រ និងការទប់ស្កាត់ក្រដាសប្រាក់ក្លែងក្លាយជាដើម ។ ការងារនេះសំខាន់ តម្រូវឱ្យមន្ត្រីបុគ្គលិកផ្នែកនេះមានស្មារតីទទួលខុសត្រូវនិងយកចិត្តទុក ដាក់ខ្ពស់ ។ ខ្ញុំស្នើសុំឱ្យបុគ្គលិកយើងគោរពវិន័យការងារឱ្យបានហ្មត់ចត់ មានភាពស្មោះត្រង់ និងការទទួលខុសត្រូវខ្ពស់ ក្នុងការទុកដាក់ និងគ្រប់គ្រងទ្រព្យសម្បត្តិតាមលក្ខណៈ បច្ចេកទេស ។ ជាពិសេស នៅសាខាធនាគារជាតិនៃកម្ពុជាគ្រប់ខេត្ត ខ្ញុំសូមឱ្យថ្នាក់ដឹកនាំយើង និងនាយកសាខាទាំងអស់ ត្រូវបង្កើនការយកចិត្តទុកដាក់យ៉ាងប្រុងប្រយ័ត្ន និងចាត់វិធានការ ការពារហានិភ័យផ្សេងៗដែលអាចកើតឡើងដោយថាហេតុ ដូចជា ទឹកជំនន់ ដោយសារ ទឹកភ្លៀងឬទឹកឡើងនៅរដូវវស្សា ជាដើម ។ សូមចាត់តាំងឱ្យមានអ្នកប្រចាំការនៅកន្លែង ការងារ នៅរៀងរាល់ចុងសប្តាហ៍និងថ្ងៃបុណ្យ សំដៅរក្សាការពារនូវសុវត្ថិភាពឃ្លាំងនិង ទ្រព្យសម្បត្តិយើងកុំឱ្យខូចខាត ឬបាត់បង់ និងជាពិសេស ត្រូវសហការជាមួយអាជ្ញាធរមាន សមត្ថកិច្ចគ្រប់លំដាប់ថ្នាក់ ដើម្បីទប់ស្កាត់ការធ្វើចរាចរក្រដាសប្រាក់រៀលនិងប្រាក់ដុល្លារ អាមេរិកក្លែងក្លាយ ។

ចំពោះការពង្រឹងវិន័យការងារនិងការអនុវត្តបទបញ្ជាផ្ទៃក្នុងធនាគារជាតិនៃកម្ពុជា ខ្ញុំក៏សូមឯកភាពចំពោះវិធានការដែល ឯកឧត្តម ថា យ៉ាងណាក៏ដោយ លើកឡើងថា ការគោរពវិន័យ គឺនាំមកនូវកិត្តិយសនិងសេចក្តីថ្លៃថ្នូរ សាមគ្គីភាព និងការជួយទុក្ខធុរៈគ្នា ហើយធ្វើឱ្យបរិយាកាសការងារស្នូលប្រចាំថ្ងៃរបស់យើងប្រព្រឹត្តទៅដោយរលូន មានប្រសិទ្ធភាព និងសម្រេចបានជោគជ័យជូនស្ថាប័ន ។ ខ្ញុំសូមថ្លែងកោតសរសើរចំពោះមន្ត្រីបុគ្គលិកដែលបានគោរពវិន័យបានល្អ និងស្គាល់ពីតួនាទីនិងភារកិច្ចរបស់ខ្លួន ។ ការងាររបស់យើងទទួលបានជោគជ័យ គឺតម្រូវឱ្យមន្ត្រីបុគ្គលិកទាំងអស់គោរពវិន័យការងារនិងបទបញ្ជាផ្ទៃក្នុង មានភាពស្មោះត្រង់ និងមានការទទួលខុសត្រូវខ្ពស់ ។

ដើម្បីទទួលបានជោគជ័យថែមទៀត និងលុបបំបាត់ភាពអសកម្មនៅតាមនាយកដ្ឋាននិងអង្គភាពមួយចំនួន ដូចជា ការមកធ្វើការងារមិនទាន់ម៉ោង និងការមិនមកគោរពទង់ជាតិទាន់ពេលវេលា ជាដើម ខ្ញុំស្នើសុំឱ្យប្រធាននាយកដ្ឋាននិងអង្គភាពក្រោមឱវាទធនាគារជាតិនៃកម្ពុជាទាំងអស់ ជាពិសេស ឧទ្ធរណ៍យ នាយកដ្ឋានបុគ្គលិក នាយកសាខាខេត្ត និងប្រធាននាយកដ្ឋាន-អង្គភាពក្រោមឱវាទធនាគារជាតិនៃកម្ពុជាទាំងអស់ ត្រូវពង្រឹងការអនុវត្តបទបញ្ជាផ្ទៃក្នុងនិងវិន័យការងារក្នុងម៉ោងការងារ ពិសេសរាល់ពេលចេញ-ចូលក្នុងការបំពេញការងារត្រូវអនុវត្តតាមបច្ចេកវិទ្យារបស់នាយកដ្ឋានព័ត៌មានវិទ្យា ដែលបំពាក់ជូននៅតាមនាយកដ្ឋាន ដើម្បីបង្កើននូវប្រសិទ្ធភាពការងាររបស់ធនាគារជាតិនៃកម្ពុជាយើង ។

៦/- ការគ្រប់គ្រងនិងការអភិវឌ្ឍធនធានមនុស្សនៅធនាគារជាតិនៃកម្ពុជា : ដូចខ្លឹមសារដែលឯកឧត្តម អគ្គលេខាធិការ បានបញ្ជាក់ហើយថា ធនធានមនុស្សគឺជាកត្តាកំណត់ជោគជ័យរបស់ធនាគារជាតិនៃកម្ពុជា ។ ការគ្រប់គ្រង ការបណ្តុះបណ្តាលកម្លាំងបន្តវេន និងការធ្វើឯកទេសកម្មលើមុខជំនាញ គឺជាការសម្រិតសម្រាំងសម្រាប់ទ្រទ្រង់ប្រតិបត្តិការធនាគារកណ្តាល ក្នុងបរិបទសមាហរណកម្មនិងភាពប្រទាក់ក្រឡាគ្នាកាន់តែរីកចម្រើនឡើងនេះ ។ យន្តការនិងគោលនយោបាយអភិវឌ្ឍធនធានមនុស្សនៅធនាគារជាតិនៃកម្ពុជា គឺជាការងារអាទិភាពដែលត្រូវធ្វើជាប្រចាំ លើគ្រប់រូបភាព ទាំងក្នុងនិងក្រៅប្រទេស ទាំងរយៈពេលខ្លីនិងរយៈពេលវែង ។

ក្នុងរយៈពេលប៉ុន្មានឆ្នាំចុងក្រោយនេះ យើងមានមោទនភាពខ្លាំងណាស់ ដែលធនាគារជាតិនៃកម្ពុជា មានមន្ត្រីបុគ្គលិកប្រកបដោយសក្តានុពលនិងមានគុណវុឌ្ឍិខ្ពស់ធានាបាននូវនិរន្តរភាពការងារ ស្របតាមស្ថានភាពអភិវឌ្ឍន៍រីកចម្រើននៃវិស័យធនាគារនិងសេដ្ឋកិច្ចជាតិ ហើយឆ្លើយតបនឹងតម្រូវការនិងនិន្នាការសមាហរណកម្មសេដ្ឋកិច្ចនិងហិរញ្ញវត្ថុក្នុងតំបន់អាស៊ានទៀតផង ។ កាលណាស្ថាប័នយើងមានធនធានមនុស្សសម្បូរបែប ប្រកបដោយសក្តានុពលហើយនោះ ស្ថាប័នយើងនឹងរឹងមាំ និងអាចធម្មៈបាននូវគ្រប់ឧបសគ្គនិងបញ្ហាប្រឈមនានាជានិច្ច ។

ជាក់ស្តែង ដើម្បីសម្រិតសម្រាំងមន្ត្រីបង្គោល យើងបានរៀបចំបើកវគ្គភាពជាអ្នកដឹកនាំ សម្រាប់មន្ត្រីបុគ្គលិកយើង ។ នៅក្រៅប្រទេស យើងមានដៃគូអភិវឌ្ឍន៍ក្នុងតំបន់ និងអន្តរជាតិ ដូចជាមជ្ឈមណ្ឌលបណ្តុះបណ្តាល IMF, World Bank, ADB, SEACEN, ASEAN និង ASEAN+៣ និងការបណ្តុះបណ្តាលជាលក្ខណៈទ្វេភាគីជាមួយធនាគារកណ្តាលនៅតំបន់អឺរ៉ុប ដូចជាធនាគារកណ្តាលបារាំង អាល្លឺម៉ង់ និងលុចហ្សំបួរ ហើយនៅតំបន់អាស៊ីមានធនាគារកណ្តាលថៃ កូរ៉េ និងវៀតណាម ជាដើម ។ បន្ថែមលើយន្តការនេះ ធនាគារជាតិនៃកម្ពុជាយើងបានភ្ជាប់ទំនាក់ទំនងជាមួយវិទ្យាស្ថាន FSI Connect របស់ធនាគារសម្រាប់ការទូទាត់អន្តរជាតិ (BIS) ដើម្បីបណ្តុះបណ្តាលជំនាញឯកទេសដល់មន្ត្រីត្រួតពិនិត្យនិងបញ្ញត្តិកម្មយើងថែមទៀត តាមរូបភាពជា E-learning ។

ដើម្បីពង្រឹងការគ្រប់គ្រងនិងការអភិវឌ្ឍធនធានមនុស្សនៅធនាគារជាតិនៃកម្ពុជា ឱ្យទាន់ការអភិវឌ្ឍវិកច្ឆ័យនៃសេដ្ឋកិច្ចនិងហិរញ្ញវត្ថុបច្ចុប្បន្ន ខ្ញុំសូមស្នើ ឯកឧត្តម អគ្គលេខាធិការនិងនាយកដ្ឋានបុគ្គលិក រៀបចំគោលនយោបាយគ្រប់គ្រងមន្ត្រីបុគ្គលិក ដូចជាការបង្កើតប្រព័ន្ធធានារ៉ាប់រងសុខភាព បេឡាអភិវឌ្ឍសមូហភាព ការប្រឡងប្រជែងផ្ទៃក្នុង ការលើកទឹកចិត្តចំពោះការខិតខំស្រាវជ្រាវ និងការងារចាត់តាំងមន្ត្រីបុគ្គលិកទៅតាមទិសដៅ និងសមត្ថភាពការងារជាក់ស្តែងបន្តទៀត និងស្នើឱ្យមន្ត្រីបុគ្គលិកគ្រប់ថ្នាក់បន្តអភិវឌ្ឍសមត្ថភាពជំនាញជាប់ជាប្រចាំ ។

៧/- ការងារគណនេយ្យ ការអភិវឌ្ឍប្រព័ន្ធទូទាត់ និងព័ត៌មានវិទ្យា : ឯកឧត្តម ស៊ី សន្និសិទ្ធបានបញ្ជាក់ថា ការងារនេះមានការវិវត្តវិកច្ឆ័យនៃសេដ្ឋកិច្ចជាលំដាប់ពីមួយឆ្នាំទៅមួយឆ្នាំ ។ ក្នុងរយៈពេលប៉ុន្មានឆ្នាំចុងក្រោយនេះ យើងអាចធម្មៈការលំបាកបានដោយអន្លើនិងជោគជ័យជាប់ជាប្រចាំដោយយើងរៀនបណ្តើរ ធ្វើការងារបណ្តើរ ទោះបីជាជួបការលំបាកក៏ដោយ ។ ជាបទពិសោធន៍ល្អ ការអនុវត្តប្រព័ន្ធ Flexcube កន្លងមក បានបង្រៀនមន្ត្រីយើងពីរបៀបធ្វើការងារថ្មី ដែលមានលក្ខណៈវិទ្យាសាស្ត្រជាងមុន ហើយការងារក៏មានគុណភាពល្អ រហ័ស និងមានសុក្រិតភាពជាងមុន ។ បច្ចុប្បន្ននេះ ប្រតិបត្តិការទូទាត់សងប្រាក់មាន ដូចជា មូលប្បទានបត្រ ការបញ្ជាទូទាត់ Credit Card, Debit Card, ATM, Easy Cash, Wings និងការទូទាត់តាមទូរសព្ទចល័តជាដើម កំពុងមានការវិវត្តន៍យ៉ាងខ្លាំងនៅកម្ពុជា ទាំងផ្នែកបណ្តាញសេវា និងផលិតផលហិរញ្ញវត្ថុ ។ Platform ដូចជាអេឡិចត្រូនិកសម្រាប់មូលបត្រប្រាក់បញ្ញើអាចដូចជាដូចជា (NCD) ក៏ត្រូវបង្កើតនិងធ្វើបច្ចុប្បន្នកម្ម ។ ក្របខ័ណ្ឌច្បាប់ បច្ចេកទេសព័ត៌មានវិទ្យា និងធនធានមនុស្ស កំពុងត្រូវបានអភិវឌ្ឍជាបណ្តើរៗ ឱ្យស្របតាមការវិវត្តន៍នៃសកម្មភាពសេដ្ឋកិច្ចជាតិ និងតំបន់ ។ យើងបាននិងកំពុងអភិវឌ្ឍប្រព័ន្ធ Shared Switch ជាបន្តយើងកំពុងរៀបចំដាក់ឱ្យប្រើប្រាស់ប្រព័ន្ធទូទាត់រាយភ្លាមៗ (FAST) ដើម្បីលើកកម្ពស់ការទូទាត់សងប្រាក់ជាអេឡិចត្រូនិកឱ្យកាន់តែមានប្រសិទ្ធភាពថែមទៀត ។

៨/- ការពង្រឹងប្រតិបត្តិការជាមួយសាខាធនាគារជាតិនៃកម្ពុជារាជធានី-ខេត្ត : គឺជាយន្តការអាទិភាពរបស់យើង ដើម្បីពង្រឹងប្រតិបត្តិការរបស់ធនាគារជាតិនៃកម្ពុជា ក្នុងការសម្របសម្រួល និងដាក់ឱ្យចរាចរប្រាក់រៀល ប្រមូលនិងទទួលដូរក្រដាសប្រាក់ចាស់ ទុក រំហែក ហើយជំនួសដោយក្រដាសប្រាក់ថ្មីវិញ ។ សាខាធនាគារជាតិនៃកម្ពុជារាជធានី-ខេត្ត ដើរតួនាទីជាឃ្លាំងប្រាក់សម្រាប់ផ្ទុកទ្រព្យសម្បត្តិរបស់រដ្ឋ និងជាធនាគាររបស់រដ្ឋផងដែរ ។ ការងារនេះ មានសារៈសំខាន់ណាស់ ក្នុងការរួមចំណែកលើកកម្ពស់ការប្រើប្រាស់ប្រាក់រៀលរបស់រាជរដ្ឋាភិបាល ។ ម្យ៉ាងទៀត សាខាធនាគារជាតិនៃកម្ពុជារាជធានី-ខេត្ត ត្រូវបន្តសហការជាមួយអាជ្ញាធរត្រួតពិនិត្យពីទីស្នាក់ការកណ្តាល ដើម្បីរាយការណ៍ព័ត៌មានពីចំនួនសាខាគ្រឹះស្ថានធនាគារ និងហិរញ្ញវត្ថុ អង្គការក្រៅរដ្ឋាភិបាល ឬសមាគមនានា ដែលធ្វើប្រតិបត្តិការឥណទាននៅក្នុងខេត្តនោះ ។

ជាមួយគ្នានេះ ខ្ញុំសូមស្នើឱ្យសាខាធនាគារជាតិនៃកម្ពុជារាជធានី-ខេត្ត ត្រូវពង្រឹងការគោរពវិន័យ អនុវត្តនិងបំពេញមុខងារ-ភារកិច្ចរបស់ខ្លួនប្រកបដោយស្មារតីទទួលខុសត្រូវខ្ពស់ ព្រមទាំងសហការជាមួយអាជ្ញាធរពាក់ព័ន្ធក្នុងដែនដីរដ្ឋបាល ដើម្បីបំពេញមុខងារនិងភារកិច្ចរបស់ខ្លួនការងារឱ្យកាន់តែមានប្រសិទ្ធភាពបន្ថែមទៀត ។

៩/- ការងារសហប្រតិបត្តិការអន្តរជាតិ និងការងារប្រឆាំងការសម្អាតប្រាក់និងហិរញ្ញប្បទានភេរវកម្ម : បច្ចុប្បន្ន ប្រទេសកម្ពុជា និយាយជារួមនិងនិយាយដោយឡែក ធនាគារជាតិនៃកម្ពុជាត្រូវបានលើកកិត្យានុភាពនិងកេរ្តិ៍ឈ្មោះល្អក្នុងតំបន់និងអន្តរជាតិ តាមរយៈកិច្ចសហប្រតិបត្តិការល្អជាពហុភាគីនិងទ្វេភាគីជាមួយស្ថាប័នហិរញ្ញវត្ថុអន្តរជាតិ និងធនាគារកណ្តាលនៃប្រទេសជាមិត្ត ដោយទទួលបាននូវជំនួយបច្ចេកទេសនិងការបណ្តុះបណ្តាលធនធានមនុស្សជាដើម ។ ដើម្បីបន្តអនុវត្តការងារនេះឱ្យបានជោគជ័យ និងដើម្បីបន្តពង្រឹងនិងពង្រីកសហប្រតិបត្តិការល្អជាមួយស្ថាប័នហិរញ្ញវត្ថុអន្តរជាតិ ដូចជា IMF, WB, BIS និង ADB មជ្ឈមណ្ឌលបណ្តុះបណ្តាលក្នុងតំបន់ ដូចជា SEACEN, ASEAN, ASEAN+៣, FSI Connect ជាដើម និងក្រោមរូបភាពទ្វេភាគីជាមួយធនាគារកណ្តាលក្នុងតំបន់ ដូចជា ធនាគារកណ្តាលលុចហ្សំបួរ អាស្ត្រីម៉ង់ កូរ៉េ ថៃ ឡាវ និងវៀតណាម បន្តទៀត ខ្ញុំស្នើសុំឱ្យថ្នាក់ដឹកនាំនិងមន្ត្រីជំនាញយើង ត្រូវខិតខំពង្រឹងយន្តការសហប្រតិបត្តិការ ហើយអង្គភាពស៊ើបការណ៍ហិរញ្ញវត្ថុកម្ពុជា ត្រូវពង្រឹងកិច្ចសហការជាមួយសហគមន៍ជាតិនិងអន្តរជាតិបន្ថែមទៀត និងអភិវឌ្ឍសមត្ថភាពជំនាញ ដើម្បីរួមចំណែកការពារ ទប់ស្កាត់ និងប្រឆាំងរាល់សកម្មភាពសម្អាតប្រាក់និងហិរញ្ញប្បទានភេរវកម្មនៅក្នុងប្រព័ន្ធហិរញ្ញវត្ថុផងដែរ ។

- គណៈអធិបតី

- លោកជំទាវ ឯកឧត្តម លោក លោកស្រី នាងកញ្ញា ជាទីមេត្រី!

ខ្លឹមសារដែលខ្ញុំបានលើកឡើងខាងលើនេះ សុទ្ធតែជាការងាររបស់ធនាគារជាតិនៃកម្ពុជា ដែលត្រូវអនុវត្តចំពោះមុខ ទាំងរយៈពេលមធ្យមនិងវែងនៅពេលអនាគត ដើម្បីពង្រឹងប្រព័ន្ធធនាគារទាំងមូលឱ្យប្រព្រឹត្តទៅដោយរលូននិងមានសុវត្ថិភាព ។ ខ្ញុំសង្ឃឹមថា លោកជំទាវ ឯកឧត្តម លោក លោកស្រី និងនាងកញ្ញាទាំងអស់ នឹងបន្តវប្បធម៌និងស្មារតីរួមសាមគ្គីគ្នាបន្ថែមទៀត ដើម្បីអនុវត្តទិសដៅឱ្យសម្រេចបានជោគជ័យ ។

មុននឹងបញ្ចប់ ខ្ញុំសូមផ្តាំផ្ញើនូវមតិមួយចំនួនដូចខាងក្រោម ៖

១/- ត្រូវយកស្មារតីនៃអង្គសន្និបាតរបស់យើងទៅបន្តផ្សព្វផ្សាយ នៅតាមនាយកដ្ឋាននិងអង្គភាពរៀងៗខ្លួននូវខ្លឹមសារនិងអនុសាសន៍ល្អៗ ដើម្បីអនុវត្តចំពោះការងារប្រចាំថ្ងៃឱ្យមានប្រសិទ្ធភាពខ្ពស់បំផុត ។

២/- សូមមន្ត្រីបុគ្គលិករបស់យើងបន្តរក្សានូវស្មារតីសាមគ្គីជាប្រពៃណី ដើម្បីបុព្វហេតុនៃការអភិវឌ្ឍធនាគារជាតិនៃកម្ពុជា ឱ្យទទួលបានជោគជ័យថ្មីៗបន្ថែមទៀត និង

៣/- បន្តអនុវត្តនូវ យុទ្ធសាស្ត្រអភិវឌ្ឍនវិស័យហិរញ្ញវត្ថុឆ្នាំ២០១១-២០២០ របស់រាជរដ្ឋាភិបាលឱ្យមានប្រសិទ្ធភាពខ្ពស់ ដើម្បីបន្តអភិវឌ្ឍនវិស័យហិរញ្ញវត្ថុនៅកម្ពុជាឱ្យប្រព្រឹត្តទៅដោយប្រសិទ្ធភាព មានការប្រកួតប្រជែង និងមានលក្ខណៈសមាហរណកម្មខ្ពស់ជាមួយប្រទេសក្នុងតំបន់និងពិភពលោក ។

ជាថ្មីម្តងទៀត ខ្ញុំសូមថ្លែងអំណរគុណយ៉ាងជ្រាលជ្រៅចំពោះមន្ត្រីបុគ្គលិកធនាគារជាតិនៃកម្ពុជាគ្រប់ជាន់ថ្នាក់ ដែលបានខិតខំរួមចំណែកកសាងសមិទ្ធផលយ៉ាងច្រើនសម្រាប់ធនាគារជាតិនៃកម្ពុជា និងបានកសាងប្រព័ន្ធធនាគារឱ្យទទួលបានជំនឿទុកចិត្តពីសាធារណជនជាតិនិងអន្តរជាតិ ។

ជាទីបញ្ចប់ ខ្ញុំសូមថ្លែងអំណរគុណចំពោះលោកជំទាវ ឯកឧត្តម លោក លោកស្រី នាងកញ្ញា ដែលបានអញ្ជើញចូលរួមក្នុងអង្គសន្និបាតតាំងពីដើមរហូតដល់ចប់ និងសូមជូនពរ ឱ្យជួបប្រទះតែពុទ្ធពរទាំងបួនប្រការ គឺ អាយុ វណ្ណៈ សុខៈ ពលៈ កុំបីឃ្លៀងឃ្លាតឡើយ ។

ខ្ញុំសូមប្រកាសបិទអង្គសន្និបាតរបស់យើងចាប់ពីពេលនេះតទៅ ។

សូមអរគុណ!